

SOCAR-ın etibarlı tərəfdaş imici

Bakı Enerji Həftəsində bir daha təsdiqləndi

"Uralskaya stal" da neft şirkətimizlə əlaqələrini genişləndirmək istəyir

SOCAR (Azərbaycan Respublikası Dövlət Neft Şirkəti) etibarlı tərəfdaş imicini ildən-ilə möhkəmləndirir. Bu, özünü həm dünyaşöhrətli neft, qaz, bərpaolunan enerji şirkətləri ilə birgə həyata keçirilən layihələrdə, həm karbohidrogenlərin idxal-ixrac məsələlərində, həm də sahədə istifadə olunan bir çox məhsulların sifarişində, alqı-satqısında göstərir.

Cari ayın əvvəlində keçirilən Bakı Enerji Həftəsində bunun bir daha şahidi olduq. Azərbaycanın Dövlət Neft Şirkəti ilə əməkdaşlıq qurmaq, eləcə də mövcud əlaqələri daha da genişləndirmək istəyənlər bir sıra şirkət nümayəndələrinin arzularını eşitdik. Onlardan biri də "Uralskaya stal" ("Ural poladı") şirkətlər qrupunun idarə rəisi İlya Ustinov idi.

İ. Ustinov bildirdi ki, çalışdığı qrupun müəssisələri tikintidə, maşınqayırmada, körpülərin salınmasında istifadə olunan polad təbəqələr istehsal edirlər. Eləcə də su, neft, qaz sahələri, digər infrastruktur obyektləri üçün böyük diametrlili

borular buraxırlar. İstehsal edilən məhsullardan biri də hamar səthli borulardır ki, bu da əsasən neft sənayesində işlədilir.

"Uralskaya stal"-ın nümayəndəsi onu da dedi ki, qrupun müəssisələrinin bu və digər məhsullarından təkəcə Rusiyada deyil, Azərbaycanda, Özbəkistanda, digər MDB ölkələrində də istifadə olunur. Elə Bakı Enerji Həftəsində iştirakın başlıca məqsədlərindən biri də SOCAR-la əlaqələri genişləndirmək, ölkəmizə daha çox məhsul göndərməkdir.

"Uralskaya stal"-ın "Bakı-Ekspo" Mərkəzində keçirilən 30-cu Beynəlxalq Xəzər Neft və Qaz Sərgisindəki pavilyo-



nunda qrupun aparıcı müəssisələrindən olan Zaqorsk boru zavodu haqqında da geniş məlumat təqdim edildi. Bu, Rusiyanın böyük diametrlili elektrik qaynağı borularının istehsalı üzrə ixtisaslaşan ən iri müəssisəsidir. Bu, həm də yeganə boru şirkətidir ki, SSRİ dönmindən qalan baza əsasında deyil, məhz müasir Rusiyanın bazar mexanizmləri sayəsində çalışır. Başqa sözlə, Zaqorsk zavodu səmərəli idarəetməni və daxili resursların istifadəsini birləşdirən, yeni trendlər nümayiş etdirən bir müəssisədir.



Üç il əvvəl bu zavod metallurgiya kombinatı ilə birləşərək inteqrasiya edilmiş metallurgiya holdinqinin tərkibinə daxil oldu. Bu partnyorluq onlara nəhəng neft, qaz, tikinti və digər infrastruktur layihələrini borularla təmin etməyə imkan verir.

Müəhibimiz "Missiyamız müştərilərimizə keyfiyyətli və münasib qiymətlərlə məhsul, nümunəvi servis təqdim etməkdir", - dedi. O, Xəzər Neft və Qaz Sərgisini çox yüksək dəyərləndirdiyini, bunun təkəcə sözügedən sektor üçün deyil, bir çox digər sahələr üçün də fay-

dalı olduğunu, burada çox vacib görüşlər keçirildiyini söylədi. Söhbətin sonunda isə onu da əlavə etdi ki, əvvəllər başqa bir şirkətdə çalışıb və işi ilə əlaqədar Gəncədə olub. Gəncədən Bakıya gələrkən yolboyu keçdiyi bölgələrin gözəlliyinə, ərşarəngiz təbiət mənzərələrinə heyran qalıb. Yenidən Bakıda olmağından, həm də belə bir mötəbər tədbirdə iştirakından çox məmnundur.

**Flora SADIQLI,
İlham BABAYEV (foto),
"Azərbaycan"**